

سبک پېژندنه Introduction of Style

Research Fellow M. Nabi Salahi

Abstract

The subject of my research is to study style. This subject was introduced during a scientific conference in the conference hall of the Academy of Sciences of the Islamic Republic of Afghanistan. In the conference the emphasis was laid upon the fact that style can impact an individual, but it is not feasible to imitate exactly. The types, elements and duties well as its field have been introduced. The emergence of new style and its period were also discussed in the conference.

چې دا نور شاعران کاندې هغه نه کا

رحمن کړی نوی نوی اجتهاد دی

(رحمان بابا)

یا:

د میرزا دېوان به بڼه و ولې درېغه

په وحشي الفاظو ده کړ ویران شعر

(پیرمحمد کاکړ)

نډيز

په دې علمي — څېړنيزه ليکنه کې د سبک او سبک پوهنې په بېلابېلو خواوو باندې څېړنيز بحث شوی دی. په دې کې دا څرگنده شوې ده چې سبک او سبک پېژندنه په يوه ادبي او شعري ليکنه کې د بڼې او معنا دواړو له مخې ارزول کېدای شي. د دې تر څنگ د ادبي او شعري سبکونو د بېلابېلت اساسي ټکو ته هم اشاره شوې ده او په کې څرگنده شوې ده چې د کومو لاملونو له مخې، يو سبک له بل ادبي سبک نه جلا کېدای شي.

سريزه

په دې مقاله کې د سبک او سبک پېژندنې علمي پېژندونه وړاندې شوي او په دې موضوع پورې اړوندو مفاهيمونو باندې علمي څېړنه شوې ده. په دې خبره رڼا اچول شوې ده چې ډېر بڼه سبک هغه دی چې د ليکوال مفکوره، په بڼه توگه سره تمثيل کړی شي. د سبک په پېژندنه کې د ليکنې ټول لفظي او معنوي اړخونه، لکه: د کلماتو د غوراوي او انتخاب ټول، د جملو جوړښت طرز، خيال، مفکوره، انځورونه، تکيه کلامونه، وزن، د لفظي او معنوي صنايعو استعمال او هره بله ژبني ځانگړنه، د يوه اديب او شاعر د ليکنې او سبک په پېژندنه کې وړ مرسته کولی شي.

د څېړنې موخه

د سبک علمي پېژندنه ده. هره ادبي او شعري لیکنه، د شاعر او ادیب د قلم نښه ده او د سبک موضوع، په شخص او د هغه په شعري او ادبي بریاوو او سلیقي پورې اړوند بحث دی. دلته ده چې د هغو د شکل او مضمون د ځانګړنو د معلومولو خبره رامنځته کېږي او هر څوک چې کله ادبیات یا ادبي سبکونه مطالعه کوي، باید د څېړونکي او لیکوال د لیکنې په سبکي ځانګړتیاوو پوه شي.

د څېړنې اهمیت او مبرمیت

د سبک مسئله، یو شمېر پوهان د کره کتنې اصطلاح بولي او ځینې نور څېړونکي یې، د ادیبو هڅې د موضوعي وېش له مخې په ادبي تیوري پورې مربوطوي. د دې موضوع د څېړنې اهمیت او ارزښت په دې کې دی چې دا ټکی روښانه شي چې سبک په اصل کې یوه مقوله او سبک پېژندنه، د بشر پوهنې یوه څانګه ده. دا موضوع په ادیبو هڅه کې هم یوه علمي او ژوندۍ مسئله ده چې د تاریخ په اوږدو کې، د ادیبو هڅو له خوا ډېره مهمه بلل شوې او له بې ساري اهمیت نه ډک علمي بحث هم ور باندې شوی دی. له دې امله ویلي شو چې سبک پېژندنه، د نوم ورکو ادبي او شعري آثارو په تشخیص او پېژندنه کې وړ مرسته کولی شي او په دې برخه کې حق په حقدار باندې سپارلی شي. په دې څېړنیزه مقاله کې به دا موضوع روښانه شي چې سبک اغېز لرلای شي، مګر هو به هو د تقلید وړ نه دی.

د څېړنې پوښتنې

- ۱- څوک د سبک څښتن بللی شو؟
- ۲- د سبک د رامنځ ته کېدو، پیدایښت او پایښت لپاره، ډېر ارزښتمن ټکی کوم دی؟
- ۳- د سبک توکي، ډولونه، دندې او ساحې کومې دي؟
- ۴- سبک څنګه تجزیه کولای شو؟
- ۵- نوي سبکونه څه وخت رامنځ ته کېږي؟

د څېړنې میتود

په دې مقاله کې له تشریحي - تحلیلي میتود څخه کار اخیستل شوی دی.

اصلي موضوع

سبک، په حقیقت کې د شاعر او ادیب، د ژبې او لیکنې طریقه، فن، طرز، اسلوب او لاره ده او دا د سبک هغه معادل اصطلاحات دي چې د تاریخ په اوږدو کې، د سبک پر ځای باندې کارول شوي هم دي. هغه پوهنه چې په هغې کې، ټول سبکونه تر مطالعې لاندې نیول کېږي، هغه سبک پېژندنه بولي. دا څانګه، د ټولنې، نړۍ او ژوند په اړه، د شاعر او ادیب په افادې او برداشتونو خبرې کوي او د بشري علومو په ټولو برخو کې یې، ارزښت داسې ثابت دی چې د تاریخ د پېړیو په پورې یوې، پوهان پرې غږېدلي او خپل پېژند یې، له نورو پوهانو سره شریک کړی دی.

(پښتو — پښتو تشریحي قاموس)، (فرهنگ عمید) او د استاد گل پاچا الفت (لیکوالي) آثار، د سبک په اړه، تقریباً یو ډول تعریف وړاندې کوي او هغه داسې دی: «د سبک حقیقي معنا سره یا سپین زر ویلي کول او کالب کې اچول دي. مجازاً د بیان او اظهار خاص طرز ته سبک وایي.» (۱)

د سبک په اړه، په (آریانا دایرة المعارف)، (څلورم ټوک) کې داسې لیکل شوي دي: «سبک، عربي اصطلاح ده. په لغت کې یې معنا، د فلز او سپینو زرو ویلي کول او په کالب کې اچول دي. په اصطلاح کې، هغه ځانګړې لاره ده چې شاعر او لیکوال پرې خپل ادراک او احساس بیانوي. سبک یوه شخصي لاره ده او مکتب د څو سبکونو مجموعه جوړوي. ارستو عقیده درلوده، چې په نړۍ کې د آثارو په شمېر سبکونه هم شته دي، نوموړی نظر تر ننه پورې ډېرو ادبي څېړونکو را اخیستی او را اخلي یې.» (۲)

«د عربي د سبک په مقابل کې اروپایان د ستایل اصطلاح کاروي چې د لاتیني ژبې له (ستیلوس) څخه اخیستل شوې ده او ستیلوس هغه اله وه چې تېره څوکه یې درلوده او د هغې په وسیله به، پر مومیایي تابلوګانو باندې لیکنې کېدې.» (۳)

«د انګریزي ژبې په یوه ادبي قاموس کې راغلي دي: سبک د کلماتو هغه ترتیب ته وایي چې په خورا ښه ډول د لیکونکي انفرادیت، مفکوره او ذهني مراد څرګند کړي. سبک د دوو توکونو له ترکیب څخه جوړېږي: مفکوره او

د ليکوال انفراديت(شخصيت — انديويډوالتي). هر کله چې په بشري ټولنه کې، هېڅکله هم دوه تنه عين شخصيت نه لري، نو ځکه مور عين سبکونه، نه شو موندلی. حتی د يو سري شخصيت هم په مختلفو وختونو او جلا شرايطو کې يو ډول نه وي. له دې امله، هغه انفرادي سبکونه چې د يوې کته گوري لاندې راځي، په نسبي ډول د تيپولوجي د معيارونو په اساس مطالعه کېږي. په يوه سبک کې، هغه څه چې لوستونکی يې درک کوي، يواځې ليکل شوي مفکوره نه ده، بلکې ځينې نورې ضمني اشارې ور سره شته چې د ليکوال د شخصيت بېلوونکې نښې گڼل کېږي.» (۴)

«زموږ نوي ليکوال او شاعران د سبک د خاوندېدو اندېښنه لري، خو دا د اندېښنې خبره نه ده. کله چې ليکوال، ليکوال شي او شاعر، شاعر، نو په خپله د سبک خاوند شي. د خپلې ليکوالۍ او شاعرۍ پر پرمختگ فکر په کار دی. دا لکه چې چا ټول ودانيز توکي چمتو کړي وي او لگيا وي دېوال جوړوي، خو اندېښنه يې وي چې دېوال به لوړ شي که نه. دېوال به لوړ شي که نه، خو دېوال به نه شي، کور ورو او کنډې کېږي.» (۵)

په پښتو ادب کې مور وايو چې يو شخص د يوه سبک خاوند وي. سبکونه مور د اشخاصو له مخې پېژنو چې دا د فلاني سبک دی، دا د بيستاني. خو په نوره نړۍ کې يو کس د څو سبکونو خاوند وي او د موضوع له بدلون سره سبک بدلوي. که نصاب ته څه لیکي، نو په ډېره ساده او پرېکنده ژبه يې لیکي، خو که ادبي ليکنه کوي، بيا د الفاظو جادوگري ته هم گوري. په نصاب کې، د علم نويو زده کوونکو ته مخاطب يو، خو په ادبي ليکنو کې، ادب لوستو پخو لوستوالو ته، نو چې لوستونکی مو بېل وي، په کار ده چې د ليکلو په طرز کې مو هم توپير راشي.» (۶)

د سبک (اسلوب) د پېژندلو لپاره، د هغه تجزيه اړينه ده او بايد وليدل شي چې په جوړښت کې يې کوم کوم توکي شامل دي. (ادبڅېړنه) کتاب کې په دې اړه داسې راورل شوي دي: «ادبي اسلوب لومړني توکي د خپل عصر او پير ځانگړتياوي دي. همدا ځانگړتياوي له ژبې او بيان دواړو سره اړيکه لري. د هغو اړيکه له ژبې سره ډېره ژوره ده، په هغو کې د وخت مزاج، ټولنيز حالات او قومي ځانگړتياوي ډېر لوی لاس لري. د اسلوب دويمه طريقه هماغه د شاعر او ادیب گوښې طريقه ده. مور خپل ټول اولادونه(پچيان) يو شان روزي، خو هر ماشوم په نوي چاپېريال کې د روزنې تر څنگ ځانته بېل مزاج لري. فطرت يې د چاپېريال د اغېز منلو تر څنگ د هغې اظهار په خپل اندا کوي.»

د اسلوب په تشکيل کې يو بل درېيم توکی هم شته او هغه د ادب مواد دي.» (۷)

په (ادبڅېړنه) اثر کې پر دې ټکي هم ټينگار شوی دی چې: « ادب د شخصيت اظهار دی. په همدې توگه دا هم گورو چې اسلوب په خپله هم د ليکوال د شخصيت ښکارندوی دی، ځکه چې بڼه اسلوب له تصنع او سينکاره پاک او فطري وي. له همدې امله دا د ليکوال د دماغ هېنداره ده.» (۸)

د دې لپاره چې سبک بڼه وپېژندل شي، نو ډولونه او ساحې يې هم در پېژنو.

اسلوب له لويه سره په دوه ډوله دی: «انفرادي او گډ اسلوب. لومړی يې په هره ليکنه کې گډ وي او دويم يې انفرادي وي، هغه ليکنې چې د يوې بېړنۍ موخې لپاره تخليقېږي، هغه په گډ اسلوب کې راځي. دلته د يوه کس له انفرادي تجربو نه د ډېرو افرادو تجربې په کارېږي. درسي کتابونه، معلوماتي ادب، ورځپاڼه ليکنه، کاروباري ليکونه، فلسفه، تاريخ او ساينسي علوم يې مظهر دي. هغه د زيار او زحمت په گاللو لاسته راځي. که په هغو کې د انفرادي انداز ليکنه اختيار شي، نو مقصد له منځه ځي، خو کله چې په ادب کې اسلوب يادوو، نو مطلب مو گډ اسلوب نه، بلکې هغه انفرادي اسلوب دی چې په هغو کې د تهذيبي او ادبي رواياتو تر څنگ د يوه ادیب گوښی انداز هم وليدل شي. انفرادي اسلوب د يوه انفرادي شخصيت غوښتنه کوي. رون اسلوب د يوه انفرادي شخصيت ښکارندوی وي. له همدې امله د اسلوب په رغونه کې، لکه نور توکي د رامنځته کوونکي شخصيت هم ستر نقش لري.» (۹)

اوس راځو د سبک ساحوته. د سبک ساحې نهه دي. د (سبکپوهنه) اثر دغه نهه واړه ساحې داسې معرفي کوي :

« ۱- سيمه ييز واحد سبک ۲- ملي سبک ۳- په يوه خاصه مرحله کې د يو ملت د سبک مشترکه خصوصيتونه ۴- د يو

دريځ مکتب یا نهضت سبک ۵ - د یو لیکوال فردي سبک د لیکوالی په یوه خاصه دوره کې ۶- د یو اثر سبک ۷- د یو اثر د یوې برخې سبک ۹- د یو اثر سبک چې پر ټولو یادو شوو بسکلاپوهنیزو پوریو باندې اغېزه کوي. (۱۰)

څېړنپوه عبدالله بختاني خدمتگار، په یوه تقریظ کې، د سبک او مکتب د توپیر په اړه، کتوري څرگندونې کړې دي، هغه په دې اړه، داسې کښلي دي: «یو شمېر څېړونکي کله نا کله د مکتب او سبک فرق او توپیر او د هغو تر منځ مناسبتونو ته نه څیړکېږي او سړی فکر کوي چې دغه کسان ددغو دواړو تر منځ فرق نه مني، نو ځکه یو د بل پر ځای استعمالېږي. په داسې حال کې چې دا دواړه خو سره بېل مفاهیم دي چې خپلو کېښی ((د عموم او خصوص)) نسبت لري. په دې معنا چې مکتب عام او پراخ دی او سبک خاص او محدود.

یو مکتب په عین حال کې سبک هم وي، مگر هر سبک مکتب نه وي. که دا خبره لږه نوره هم څرگنده کړو، نو به ووايو چې، هر لیکوال او شاعر خپل سبک لري، مگر دا ضروري نه ده چې هر د سبک خاوند دي، د مکتب خاوند هم وي. په دې برخه کې د سبک د خاوندانو برخه او سرنوشت دغسې وي، چې د دوی له ډلې څخه هر یو یا د یوه مکتب پیروان وي او د هغه خپل «خاص سبک» د یو «عام مکتب» یوه برخه وي او یا د هغه په خپله یو خاص سبک ایجاد وي او بیا یې د نفوذ دایره پراخېږي، عامېږي، پیروان پیداکوي او یو ((مکتب)) ترې جوړېږي. ښه مثال یې په خپله خوشحال خان دی. هغه په نظم او نثر کېښی د خپل «خاص سبک» خاوند دی چې له پخوانو نه زیات توپیر لري. د نورو له خوا، د هغه «سبک» له پیروي او تداوم نه یو ادبي بهیر منځ ته راغلی او ددغو ډېرو پیروانو د پیدا کېدو سره «مکتب» ترې جوړ شوی دی، نو د خوشحال خان سبک د خوشحال خان مکتب هم دی، مگر د هغه د مکتب د یوه پیرو سبک، په خپله د هغه سبک خو دی، مگر مکتب یې بیا د خوشحال خان دی.» (۱۱)

له دې امله ویلی شو چې سبک د شاعر او ادیب، د لیکنې لاره او طرز رابښی او د هغه څېره زموږ په ذهن کې مجسم کوي. په اصل کې، سبک د لیکوال څېره ده، خو د ډېرو شاعرانو او ادیبانو په هنري آثارو کې، د گڼو فکري عناصرو په تکرار سره، د ادبي مکتب خبره مطرح کېږي او په دغه ځای کې تکرار ډېر اهمیت پیدا کوي. نو، «اوس چې دی د سبک خاوند شو، د ده سبک د دوو شیانو ټولگه ده. له لوستې ټولې لیکوالی شاعري څخه د ده د اخیستې اغېز او له هغې سره د توپیر. د هر چا د سبک د ورته والي او توپیر دا دوه وزرې وي، خو بنسټ پکې اخیستې اغېز دی. که یو شاعر یا لیکوال رنگ وانخلي، خپل سبک نه شي جوړولای. د نورو سبکونه مو د خپل سبک پر توپیر او ورته والي پوه کوي. له دې امله یې هم لوست ضرور دی.» (۱۲)

په ادبي سبک کې د کلماتو غوره والي، انځور جوړونه، د جملې جوړونه، د شاعر او ادیب فکري دريځ، ذوق، ځان ښودنه او یا د واقعیتونو په تفسیر لاس پورې کوونه ټول هغه څه دي چې د لیکوال د ژبې استعمال رابښی او د هغه له شخصي ځانگړنو سره ډېره اړیکه لري، نو ادبي سبکونه، زیاتره شخصي او فردي جنبه لري. که څوک د نورو په سبک لیکنه کوي، د ادبیاتو په تاریخ کې د ځان لپاره د پښې ایښودلو ځای نه پرېږدي. دلته د پښتو هغه نامتو خبره رایادېږي چې کاغي د زرکې پېښې کولې، خپلې یې له یاده ووتې. له دې امله، ادیبوهان، د فردي سبک د استقلال په ارزښت قایل دي.

د مکتب لغوي معنا، د لیک، زده کړې او ښوونې او روزنې ځای دی او د ادبي مکتب اصطلاح د هغه پراخ ادبي بهیر او لارې لپاره استعمالېږي چې د زیات شمېر شاعرانو او ادیبانو د لیکنې یا وینا له گډون څخه منځته راغلی وي. په اصل کې ادبي مکتب، د هغو نظریو، ادبي او فرهنگي ځانگړنو ټولگه ده چې د یوه یا څو هېوادونو د فرهنگي، ټولنیزو او سیاسي حالاتو په بهیر کې رامنځته شوي وي. دغه ځانگړنې، د لیکوالو او شاعرانو د یوې ډلې په آثارو کې سره گډې او مشترکې وي، د خپل عصر تفکر او ارمانونه منعکسوي، هغه ډله ییز سبک دی او هغه د زمانې غږ دی. په دې ډول، د نورو شاعرانو او لیکوالو له تخلیقي آثارو څخه د توپیر او بېلتون سبب ګرځي.»

(۱۳)

د (سبکپوهنه) اثر د سبک دندې داسې را پېژني:

۱. د سبک یوه دنده دا ده چې په مشخصو لفظونو کې ایډیا یا مفکوره څرگندوي او په بار بار تکرار سره د یو لیکوال ځانګړتیاوې بڼې. له دې لارې د یو لیکوال د لیکنې طرز، طریقه او روش څرګندېږي.

۲. سبک د یو لیکوال یا هنرمند مېتود او لید لوری رابښي. له دې لارې کولی شو چې د یو لیکوال عیني او ذهني نظر، فکر او خیال څرګند کړو.

۳. د سبک بله دنده د هنري ترکیب هستول دي او د یو اثر شته والی او بقا د یوې کمالې او ټاکلې ټولنیزې پدیدې په توګه تضمینوي. سبک د یو اثر د ټولنیز موجودیت له عواملو څخه دی او د هنرمند ټولنیزه تګلاره ټاکي.

۴. سبک پر لوستونکي باندې بڼکلاپوهنیزه اغېزه کوي. سبک د هنر د اغېزناکۍ له عواملو څخه دی. خلکو ته د ایډیالوژۍ او عاطفې له لارې ښودنه کوي او د لوستونکو په باب د لیکوال دریځ معلوموي.

۵. سبک هنري عنعنې ته یو نوی واحد بنسټ برابروي. دغه دنده له هنري متقابلو اغېزو او اړیکو سره داسې تعلق لري چې د هنري اثر ځانګړی رغښت چې یو ټاکلی شخصیت او ټاکلی عصر یې تثبیتوي، وساتي. سبک د هنر د ودې له عواملو څخه او د هنرمند د مخکې تګ ضامن دی.

له دې ټولو څخه دا لنډیز راوځي چې د سبک اساسي دنده د یو لیکوال د فني او ځاني شخصیت، د هغه د مفکورې، ذوق او د نظریې جوهر څرګندول دي. د سبک له لارې کولی شو چې د یو لیکوال د لیکنې لید لوری، د هغه د لیکنې بېلابېل ارزښتونه او هنرمند استعداد څرګند کړو. (۱۴)

اوس راځو، د سبک تاریخي بهیر ته: «پېرې لرغونې یادونې چې د سبک او د هغه د معادلو اصطلاحاتو په اړه وینو، هغه د هغو لیکنو په ترڅ کې دي چې د لرغونې یونان په کتابونو او خطابو کې راغلي دي. اپلاتون سبک هغه کیفیت ګڼلی دی چې په ځینو ادبي آثارو کې شته او په ځینو کې نشته دی. ددې فلیسوف د نظریو پر بنسټ، سبک د هغې بشپړې همغږۍ څرګندوی دی چې د لفظ او فکر تر منځ وي. په دې اساس، هغه شاعر او لیکوال د سبک خاوند دی چې د خپل فکر د بیانولو لپاره مناسبه او د بیان سمه، عالي او غوره لاره ولري. خو ارستو د اپلاتون شاګرد دا باور درلود چې سبک، په حقیقت کې د بېلابېلو عواملو محصول دی چې په یوه اثر کې را ټول شوي او هغه یې له نورو سره ورته آثارو څخه را جلا او لوړ کړی دی.» (۱۵)

په حقیقت کې، په نړۍ کې، د شاعرانو او لیکوالو په شمېر سبکونه شته، چې ګڼون یې اسانه کار نه دی او په عامه معنا، هر انسان د وینا او لیکنې ځانګړی سبک لري.

«د رنسان په دوره کې چې د سبک لومړنی او دقیق تعریف وشو، هغه د فرانسوي طبیعت پوه (بوفون) له خوا وړاندې شوی دی. نوموړي څرګنده کړه چې سبک له هغه نظم او تحرک څخه عبارت دی چې وګړي یې په خپلو فکرونو کې رامنځته کوي.

دې بهیر تر اتلسمې پېړۍ پورې دوام وموند او په هغې کې د یوه سبک عناصرو ته ډېره پاملرنه وشوه. په دې برخه کې، ډېر تاوده بحثونه شوي او د لیکوالو او وینوالو له خوا ډېر تعبیرونه او پېژندنې وړاندې شوي دي. که څه هم، په ځینو کې لږ او ډېر اختلاف هم تر سترګو کېږي، خو باید ووايو چې دا لږ توپيرونه له شخصي سلیقو، برداشتونو، د کلمو او اصطلاحاتو د انتخاب له مخې دي... په آریانا دایرة المعارف کې لیکل شوي دي چې سبک د یوه ادبي اثر له ځانګړنو څخه عبارت دی، چې هغه له نورو مشابه آثارو څخه را بېلوي. سبک یوه ځانګړې لار ده چې هر لیکوال او شاعر د خپل فکر او مطالبو د بیان لپاره هغه کاروي.

د سبک د ټینګښت او بدلون لپاره څو عنصره مهم دي چې دلته پرې بحث کېږي: تر هر څه لومړی ژبه او لیکنه یادوو، ځکه چې له هر څه زیاته او ستره ونډه لري، نو باید چې په دې برخه کې یې ارزښت کم و نه ګڼو. دوینوال د سبک ځلا او پیاوړتیا د هغه په ژبه کې ده. په دې ترتیب باید ووايو چې ژبه او لیکنه، له شاعر او لیکوال سره، د نوښت لپاره په ادبي بڼکلاوو او ظرافت کې مرسته کوي.» (۱۶)

په سبکي څېړنو کې، په ادبیاتو کې د ژبې کارولو ته ډېره پاملرنه کېږي. (۱۷)

بله دا چې ژوره کتنه، ساده تفکر، خواشیني، احساسات، د بې پروایۍ عاطفه، عقده، تکبر او غرور، ځان غوښتنه، انساندوستي، قهر او غوسه او داسې نور. دا هره یوه داسې پدیده ده چې د یو ادیب سبک د لوړتیا او یا بر عکس د ځورتیا خواته بیايي. ټولنیز بدلونونه، شخصي ژوند، په ټولنه کې کورنۍ، ځانګړي او ډله ییزې اړیکې، د فکر او کلام په جوړښت کې مهم ګڼل کېږي او د سبک لارښوونه کوي. ارزښت یې، یا زیاتوي یا کموي. د مثال په توګه، د یوه درباري شاعر د بیان سبک چې له هر ډول ناز او نعمت نه برخمن وي، له یو صوفي او ولسي شاعر سره بنسټیز توپیر لري. د یو شاعر او ادیب، د پوهې او فرهنگ کچه، د کسب او مسلک څرنگوالی، هغه نور

عناصر دي چې د ادبي سبک په جوړښت کې ډېر اغېزناک دي. د پښتو ژبې پياوړی شاعر خوشحال خان خټک مثال راوړو چې زياتره علمي، ملي او فلسفي اصطلاحات يې، په خپل شعر کې را نغښتي دي، تر دې کچې چې د ډېرو لپاره پرې پوهېدنه هم ستونزمنه شوې ده. د رحمان بابا په شعرونو کې عرفاني او تصوفي افکار په ډېره ساده، خوږه او رنگينه ژبه بيان شوي دي او د حميد او شيدا په شاعرۍ کې بيا ډېر لوړ تخيل تر سترگو کېږي. جغرافيايي چاپيريال هم، د شاعر او اديب د شعر او شعري سبک په جوړښت کې بې اغېزې نه دی، ځکه چې هر شاعر او ليکوال، د خپل کار ډېر مواد له خپل چاپيريال څخه اخلي. يو ولسي شاعر د ولسي ژوند واقعيتونه په ډېره ساده او عاميانه ژبه بيانوي او داسې مثالونه او تشبېهات راوړي چې په خپل ټولنيز ژوند کې ور ته محسوس دي. برعکس يو ښاري يا لوستی شاعر او ليکوال بيا عصري او ښاري ژوند او هغه مادي پديدې چې په واک کې يې لري او ور سره په اړيکه کې دی، د هغه په شعر او ليکنو کې راڅرگندېږي.

بايد ووايو چې د سبک د رامنځته کېدو يا پيدايښت او پايښت لپاره، ډېر ارزښتمن ټکي، هماغه د ليکوال او شاعر د فکر طرز او لار ده، ځکه چې سبک په خپله په حقيقت کې د شاعر او ليکوال د فکر او نړۍ ليد زيربنده دی. دلته ډېره ستره او مهمه پوښتنه دا ده، چې څوک د سبک څښتن بللی شو؟! ځيني په دې باور دي، چې هر ليکوال او شاعر يو سبک لري او د همدې وينا پر اساس، دادبي آثارو رامنځته کوونکو په شمېر سبکونه، هم بايد شتون ولري، مگر ځيني نور بيا څرگندوي چې د انسانانو په شمېر سبکونه هم شته، په دې حالت کې، که موږ سبک د هغه په عام مفهوم په پام کې ونيسو، سمه خبره ده. هر تقليد او د بل په پله پل ايښودل، بيا د نظر خاوند د سبک له ساحې او قلمرو څخه د باندې گڼي.

بې ويلو دې پاتې نه وي، غوره دا ده، چې سبکونه د کمزورتيا او ځواکمنتيا له مخې ډلبندي کړو، مثلاً لوړ يا عالي، منځنی، کمزوری او ناتوان يې ونوموو. په بل عبارت، که سبک عالي، اصیل او پوخ وي، رامنځته کوونکی يې د پېړيو په پوړيو کې ستايل کېږي. د نړۍ ليد تر منځ ورته والی او بنسټيزوالی، ژبني معيارونه، ټولنيزې اړيکې او پېوندونه، په حقيقت کې د سبک پېژندنې علم بنسټ ټاکي. (18)

په سبک پېژندنه کې د يوه شخص د ژبې ټوله مجموعه څېړله کېږي، کومه چې، هغه له نورو بېلوي او هغه ته شخصي ژبه وايي او کله نا کله هغه له سبک سره برابر وي. ليکوال، شخصي ژبه، د خپلو افکارو د لېږد لپاره استعمالوي او د خپلو احساساتو او برداشتونو بار پرې باروي.

ژبپوه او ادبي څېړونکی دواړه، سبک تر څېړنې لاندې نيسي. ژبپوه، په يوه ليکنه کې، د ژبې د په کار وړلو ټاکلي هدف، د ژبې د جزئياتو په پام کې نيولو سره څېړل کېږي، مگر ادبي سبک پېژندنه، د شکل او مضمون له مخې او د بنسټو کلماتو د استعمال له پلوه تر سره کوي. په ادبي سبک پېژندنه کې، له متن سره په لومړي چلند کې، د متن اصلي سرنوشت او په هغه کې د ژبې نقش مشخصوي او هغه بايد له علمي متن نه، د ادبي متن په توپير پوه شي. په سبک پېژندنه کې، ژبه او ادبيات، دوي متفاوتې حوزې دي او ادبي ژبه، له عادي يا اخباري ژبې نه توپير لري او په دې برخه کې، له ډېر پخوا وخت نه ژبه معيار گرځول شوې ده. له عادي وينا، علمي، تاريخي، مذهبي او نورو سبکونو سره، د ادبي سبک توپير، د شعر او ادب د ژبې له مخې کېږي او په دې برخه کې بنسټيزه پېژندنه بنسټ او معيار نيول شوي ده او دا توپيرونه، په ټوليزه توگه، د سبک ډولونه رابښي. په عمومي ډول، سبک درې ډولونه لري:

۱. ځانگړی، فردي او شخصي سبک.

۲. دوره يی سبک

۳. ادبي سبک.

د سبک په جوړښت او پايښت کې، مختلف عناصر دخپل دي، چې درې ټوکي يې، ډېر مهم او په لاندې ډول دي

:

لومړی — کلتوري او فرهنگي ځانگړنې: د خپلې زمانې او عصر خصوصيات دي، چې د يوه ليکوال په ژبه او بيان دواړو اغېز کوي.

دويم عنصر، د ادب مواد دي. کوم آثار يې کتلي او کومه خبره کول غواړي.

او درېيم عنصر- جهان بيني (مفکوره او نړۍ ليد) دي.

موږ فکر کوو، چې د هر ليکوال او شاعر د سبک د پياوړتيا لپاره، ښايی د پوهانو له خوا ډېر څه ويل شوي او ليکل شوي وي، مگر کوم ټکي، چې په دې اړه، نورو ليکوالو ته، زما د قدرمن پلار ارواښاد الحاج محمدالله خان افغان له خوا ويل شوي، وړانديز او سپارښتنه يې شوې ده، نه يوازې له گټې خالي نه دي، بلکې ډېر ارزښتناک بريښي:

- ۱- په لیکنه کې بیره مه کوئ. علمي احتیاط، ډېر ضرور دی.
- ۲- پېښې څرنگه چې دي، دغسې یې لیکئ. باید د تاسې لیکنه او شخصیت دواړه، یو د بل هینداره وي.
- ۳- که لیکوال فکر وکړي، ډېر څه به تر لاسه کړي. د انسان تفکر، په خبرو کې ساه باسي. باید لیکوال، په خپلو لیکنو کې، د لوستونکي اروا محاصره کړي او په هغو باندې خپل مثبت اغېز وکړي.
- ۴- د لیکوال لیکنه، د هغه شتمني ده. باید هر لیکوال، په خپله لیکنه کې، ټول غیر ضروري شیان، اضافات او زواید لرې کړي. دا کار، د لیکوال وړتیا ښيي.
- ۵- پښتو ژبه، خلکو په غرو کې روغه وساتله، تاسې په ښارو کې ډوبه کړه، داسې مه کوئ. هر لیکوال او شاعر، چې مازې یو— یو نابنده لغت، پدې ژبه کې استعمال کړي، دا ژبه خرابېږي او چې خرابه شوه، بیا ورکېږي هم. لږ زړه سوی په کار دی، دا ښه کار نه دی، نور داسې مه کوئ. دا ځای دې نښه وي او یو وخت به بیا ټول، د ما ددې خبرې ارمان وکړئ.
- ۶- تاسې د مور او پلار ژبې ته پام وکړئ. هر څرنگه، چې هغه غږېزي، دغه ور یې لیکئ، بیا به د تاسې لیکنه، ډېره پخه راشي.
- ۷- لنډې خبرې، د فکر د پراخوالي نښه ده. هر څه چې لیکئ، لنډ یې لیکئ، چې په اسانه، ښه او روښانه ولوستل شي. باید د تاسې لیکنه، په لوستونکي کې، د باور حس را وپېښ او د هغه همت لوړ کړي.
- ۸- په لیکنه کې، د سختو او شېلو الفاظو استعمال، تصنع، تکلف، تزویر او تقلب، ډېر لوی مرضونه دي، د لیکنې ټول خوند وژني، ښکلا او جذابیت یې، له منځه وړي. که څوک په لیکوالي کې، په داسې کړه او اغزنه لاره ولاړ شي، په خپل لاس به، خپله لیکنه خرابه کړي. د مور لیکنې، باید د ښه والي لپاره وي، نه د خرابوالي لپاره. داسې کسان، هغه چا ته ور ته دي، چې نورو ته نصیحت کوي، مگر خپل ځان ته یې پام نه وي. دا ځای دې نښه وي، چې په دې عمل سره به، د پښتو ژبې بېرې ډوبه کړي. مور یې وینو، چې ځینې فاکولته یان، په لغاتو غږېزي. غواړي په مصنوعي ډول، د نورو پېښې وکړي. دوی له خپلو ځانونو، ممثلین او اکثران جوړ کړي دي. په پای کې به یې، خپل طرز له یاده ووځي او د نورو طرز هم نه شي خپلوی، داسې مه کوئ. دا ډېر غلط کار دی. دا کار به، تاسې او د تاسې مورنۍ ژبې پښتو ته، په راتلونکي کې ډېر لوی تاوان ولري.
- ۹- ما خپله لیکوالي، د ژوند پېښو، تاریخي یادښتونو او خاطرو له لیکلو زده کړه. دغه لاره، د لیکوالي د زده کړې، تر ټولو لنډه او اسانه لاره ده. تاسې هم، د خاطرو له لیکلو پیل وکړئ. دا ده زه کې کامیاب شوم، تاسې هم کې کامیابېږئ او انشاءالله تعالی، وروستی بری به د ما وي.
- ۱۰- دا ټکی د ویلو وړ دی، چې د لیکوال لیکنه، د هغه عمل دی. راځئ، دا عمل، په ښه وجه تر سره کړئ. د ما له هر هغه چا، چې خبرې ښې کړي، مگر د عمل خونده یې نه وي، کرکه راځي.
- د ارواښاد لیکوال، د لیکنې د سبک په برخه کې ویلی شو چې:
- هغه په خپله لیکنه کې، د زما پر ځای، دما لیکلی دی، د نمونې په توګه :
- ۱- د ما له اوله له دیني علماوو او پوهانو سره زیاته ناسته اوولاره وه.
- ۲- د ما همیشه توکل په لوی خدای (ج) و.
- د زموږ پر ځای یې، د مور لیکلی دی، لکه :
- ۳- د مور خاندان د سخي حمید خان په همکاري پنځوس میړه چنده ځوانان له کورمې را ټول کړل.
- ۴- د مور مشران، دغو پنځوسو میړو له څلورو خواوو څارل.
- ۵- دا د مور سړي دي.
- بل دا چې، د نه او څخه پر ځای باندې به یې، د چې ادات ډېر استعمالاوه، لکه: ۶- له کابل چې راغلم. داسې نه لیکي، له کابل نه یا له کابل څخه راغلم.
- د وایي پر ځای، یایی لیکي، لکه :
- ۷- بل چا ته به یې نه یایی.
- د لومړۍ پر ځای، رومبۍ لیکي، لکه :
- ۸- رومبۍ خبره دا وه.
- د نور پر ځای زیاتي لیکي، لکه :
- ۹- زیاتي پرې ورغلو.

د ویلي پر ځای ویل لیکي، لکه :

۱۰- دغه حکومت، د افغانستان د هغه وخت شاهي دولت ته هم دا ویل کړي و.

د تن او کس پر ځای، زیاتره د میره ټکی راوړي، لکه :

۱۱- ما دغو شپږویشتمو میرو ته وویل.

د قوماندې پر ځای، بولی لیکي، لکه :

۱۲ - هغو ته یې د جنگ بولی ورکړه. «تې خدای ته واچوه» دا د ارواښاد افغان، په وینا او لیکنه کې، یو خاص او معنا لرونکی ټکیه کلام دی، چې کله نا کله یې، په خپلو خبرو او لیکنه کې راوړي. ددغو ټکیو معنا او مفهوم دا دی، چې د خدای تعالیٰ (ج) اراده داسې وه او داسې نور ټکي او جملې.

کله نا کله به ما ور ته وویل، چې اوس ټول لیکوال، زما او زموږ لیکي. ده مبارک به ویل: ما ته مور او پلار، زما او زموږ نه دي ویلي، دما او دموږ یې ویلي دي. ما د خپلو ژوند پېښو، تاریخي یادښتونو او خاطرې په لیکلو کې، د مور او پلار د ژبې پیروي کړې ده او دا، د ما په نظر، د پښتو پیدایښي طرز دی. دما لیکنه، د کابو یوې پېړۍ ژوند پېښې، تاریخي یادښتونه او خاطرې دي، هغه په خپل حال پرېږدئ، تاسې نه راگرځوم. په تاسې، په لیکنه کې، د نویو معیارونو رعایت ضرور دی. په دې ډول، دده د نثر سبک، پیدایښي، ډېر طبیعي، روان، روښانه او بڼکلی دی او زما لیکنه، دغه خوبی نه لري. « (19)

د سبکونو له بدلانه سره، په ادب کې بدلون راځي او بلي دورې ته اوړي. په کلیاتو کې ادبي اصطلاحات، اصول او تخنیکونه راځي او په جزییاتو کې یې ژبه، کارېدونکي کلمې، سمبولونه، چاپېریال او نور راځي. له جزییاتو سره ځکه ادبي دوره بېلېږي یا یوه ادبي دوره ځکه پر جزییاتو ولاړه وي، چې جزییات سبکونه رانغاړي او د سبکونو له بدلانه سره په ادب کې بدلون راځي او بلي دورې ته اوړي. جزییات د پنځگرو د تشخیصاتو یا سبکونو ټولگه ده... حتی د مکتبونو په اړه، چې له همرنگه سبکونو را منځته کېږي. « (20)

دا چې نوی سبک په څه ډول رامنځته کېږي. دا یوه ډېره مهمه پوښتنه ده او په دې بحث کې یې مطرح کول اړین بریښي. په دې اړه یو شمېر پوهانو ښې څرگندونې کړې دي چې تر ډېره حده پورې علمي بریښي او د انسان زړه یې مني. مور په دې اړه، یواځې د اطهر پروېز نظر را اخلو او هغه په دې ډول دي: «کله چې په دې خبره فکر کوو چې نوی اسلوب څنگه منځته راځي، نو معلومېږي چې کله کوم لوی ادیب غواړي، نوې خبرې وکړي، نو زړه یې غواړي چې د خپل بیان د پراختیا لپاره له پخوانۍ لارې راووځي، نو هغه وخت یې یو نوی اسلوب مرسته کوي، لهجه یې نوې کېږي او دا لهجه خلک په وحشت او ډار کې اچوي او هر وگړی ترې اغېزمنېږي. « (21)

هر لیکوال په خپلو ادبي — هنري آثارو کې، ځانگړې تکرارېدونکي اوصاف او ځانگړنې لري، چې د لیکوال د لیکنې په طرز، افادې، معلوماتو، فرهنګي چاپېریال، تجربې، استعداد او نړۍ لید پورې اړه لري، دا ځانگړنې، نه یوازې د یوه لیکوال په ټولو آثارو کې تکرارېږي، بلکې له نورو آثارو نه، د جلاوالي او بېلتون سبب ګرځي. دې ته سبک وايي.

د پښتنو لیکوالو او شاعرانو ځوان ګهول ته په کار دي، چې د خپلو افکارو د بیانولو او لیکلو لپاره، د لیکنې وړ او مناسبه ژبه خپله کړي، د خلکو خبرو او د فصیح او خوله ورو کسانو د وینا انداز ته پام و ګرځوي. دا کار له دوی سره د لیکنې د کامیاب طرز په خپلولو کې په زړه پورې مرسته کولی شي، ځکه سبک، شخصي ژبه ده او فردي جنبه لري او په دې توګه، فردي ژبه، له ټولنیزې ژبې فرق کوي. ټول پوهان او څېړونکي، په ټولو علمي او ادبي څېړنو کې، د فردي سبک د استقلال په ارزښت قایل دي. د لحن کشف، د شخصي سبک په پېژندنه کې وړ مرسته کوي. د نمونې په توګه، د خوشحال خان لحن جدي او رندانه، د رحمان بابا قلندرانه، د استاد سعدالدین شپون شوخ طبیعت او طنزیه او په سبک پېژندنه کې، تر ټولو د مخه، د لیکوال د ژبې سرنوشت ټاکل کېږي او هلته د لیکوال او شاعر له خوا، د لغتونو غوراوي او انتخاب، د جملو جوړښت، د ژبنيو توکو تړون، موادو، علمي

پانگي، مفکورې او د ده په لیکنې ژبه د چاپېریال اغېزې په پام کې نیول کېږي. په ادبي ژبه کې یې د مبالغې انداز ټاکل کېږي او په دې توګه یې، له عادي او علمي ژبې نه جلاوالی او بېلتون په نښه او ښودل کېږي. سبک، په ټولنه کې د لیکوال سرنوشت ټاکي. مطالعه او د لیکوالي مشق او تمرین، د لیکوال د سبک په پیاوړتیا او غښتلتیا کې مثبت اغېز لري او د لغتونو زېرمه، د لیکنې په وخت کې، د لیکوال مورال او روحیه پیاوړې کوي. د سبک جوړولو پر ځای، خپل هنر او نوښت ته پام اړول په کار دی. «له تمرین او پرله پسې لیکنو سره مو ښایي، سبک دومره و نه غوړېږي، خو که پر له پسې فکر پرې وکړو، ډېر سمون پکې راوستی شو. لیکوال ته په کار ده، چې د خپل سبک عیبونه او کمالونه ځانته معلوم کړي، چې داسې پکې ورځ په ورځ ښه والی راولي. ښه لیکوال هغه دی، چې خپل سبک ور ته ښه معلوم وي او نقد پرې وکولی شي. ښه لار یې دا ده، چې خپلې لیکنې ته، کله نا کله د بل له زاویې هم وګورو.» (۲۲)

د (ارستو) په قول، تقلید د انسان فطرت دی، خو په ادبیاتو کې د اغېز خبره ده. مور اغېز منو، مګر هغه مطلق تقلید نه بولو، بلکې په دې برخه کې هم، د نسبییت خبره کوو. د یوه لیکوال د لیکنې اغېز، د بل لیکوال په لیکنه او د یوه شاعر د شعر، د بل شاعر په شعر، مګر هر څه خپله اندازه لري او په سبکي پیروي کې، دا کار هو به هو او په سلو کې سل ممکن نه دی. هر لیکوال او شاعر، د لیکنې بېل سبک لري. په لیکنه کې مثبت بدلونونه راوستل، لکه خپل مخ، په هنداره کې کتل او د هغه عیبونو ته د متوجه کیدو یوه ښه ګټوره لاره ده او یا د نورو د لیکنې د سبک له زاویې نه، خپل سبک ته کتل، چې که په دې موضوع فلاني لیکوال لیکنه کړې وای، څنګه لیکنه به یې کړې وای، په خپل سبک کې د بدلون په راوستلو سره، سبک ښه کیدی شي. معنا دا چې، د (ارستو) په قول، په هرڅه کې چې تناسب وي، هغه ښکلی دی، نو که دغه تناسب، شاعر او لیکوال، په خپل سبک کې مراعات کړي او په کلکه سره یې ور ته پام وي، سبک یې، ښایسته او ښکلی کیدی شي.

«له دې ځایه د سړي زړه ته د نسبي نوښت خبره لوېږي. پوهان وایي، چې له شاعر و لیکواله د نسبي نوښت تمه پکار ده، د چورلټ نه.» (۲۳)

پایله

د دې څېړنې نتیجه دا ده چې لیکوال او شاعر، د خپلې ټولني په نبض پوه شي، په ټولنه کې، د فرد په عنوان، د مسوولیت احساس وکړي، د حقایقو په کشف پسې وګرځي او په خپلو آثارو کې ډېر عالي پیغامونه ټولني ته وړاندې کړي. دا هېواد چې له کیسو نه ډک او له تراژیدو نه ډک دی، باید لیکوال داسې آثار ټولني ته وړاندې کړي چې د ټولني په درد وخورې. روڼ او له اضافاتو لرې سبک، د مفاهیمو په سمه افاده کې ځانګړی اغېز لري. په لیکنه کې ګونګي او ژولې خبرې، مفاهیم پېچلي کوي او هغه د چا خبره، روغه خبره لیونې کوي او په ټولنه کې بې نظمي رامنځته کوي.

وړاندیزونه

۱-- د سبک په برخه کې دا وړاندیز کېږي چې ځوان لیکوال او شاعران، د نورو لیکوالو، ادیبانو او شاعرانو د سبک د پیروي او تقلید هڅه و نه کړي. ځکه دا د سبک یو داسې طبیعي او ذاتي اصل دی چې په هېڅ ډول، د پیروي وړ نه دی. د دې پر ځای چې د سبک په برخه کې د نورو تقلید وکړي، خپلې لیکنې دې زیاتې ژورې او پیاوړې کړي

۲— که چېرې یو لیکوال (د داسې انسانانو شمېر بېخي کم دی) د پیسو په مقابل کې، په نورو لیکنې او آثار ولیکي، باید په یاد ولري چې داسې کتابونه، د سبک پېژندنې تیوري پر بنسټ، په هېڅ ډول د پیسه دارانو آثار نه شي کېدلی او دا ډول آثار، د سختې او جدي پوښتنې او چیلنج وړ دي. دا ډول عمل، د علم په ډګر کې، یو مافیایي عمل دی او باید په علمي کړیو کې یې، په ډېره کلکه سره مخنیوی وشي. په دې ډول دې، د آثارو لیکنې په برخه کې، د علمي ګډوډیو او انارشیزم مخه ونیول شي. مور په علمي کارونو کې، یو له بل سره، د بې دریغه مرستو او همکارۍ پلویان یو، مګر باید دا مرسته او همکاري، د پانګونې په بڼه نه وي. سازش او معامله کړي، په هره برخه کې ګناه شمېرله کېږي، که دا ناوړه عمل (سازش او معامله) په علمي ډګر کې تر سره شي، دا یو ناوړین دی او باید په ګډه سره، ددې فاجعي مخه ونیول شي.

مأخذونه

- (۱) - هاشمي، سيدمحي الدين. د ادبپوهني څانگي، د علومو اکاډمي، د ژبو او ادبياتو مرکز: ميهن خپرنډويه ټولنه، کابل، ۱۳۹۳ ل، ۲۴۲ مخ.
- (۲) - سبک - آريانا داير المعارف (څلورم ټوک)، کابل، د علومو اکاډمي، د آريانا دايرة المعارف رياست: نبراسکا چاپ ځای، ۱۳۹۰ هـ. ل. کال، ۳۳۲ مخ.
- (۳) - هاشمي، سيدمحي الدين. د ادبپوهني څانگي، ۲۴۰ مخ.
- (۴) - هاشمي، سيدمحي الدين. د ادبپوهني څانگي، ۲۴۱ مخ.
- (۶) - بنکلی، اجمل. ادبي زاويي، ۶۹ مخ.
- (۶) - پروېز، اظهر. ادبڅېړنه، ژباړه: عاقله سادات. ميهن خپرنډويه ټولنه: پېښور، ۱۳۹۳ ل، ۱۹۶ مخ.
- (۷) - پروېز، اظهر. ادبڅېړنه، ژباړه: عاقله سادات. ۱۹۷ مخ.
- (۸) - پروېز، اظهر. ادبڅېړنه، ژباړه: عاقله سادات. ۱۹۲ مخ.
- (۹) - ازمون، لعل پاچا. سيکپوهنه، ۸۳ مخ.
- (۱۰) - واجد، عبدالواجد. د خوشحال خان خټک سبک او په پښتو ادب د دغه سبک اغېزې، د عبدالله بختاني تفریظ، د علومو اکاډمي، د ژبو او ادبياتو مرکز: کابل، ۱۳۸۳ ل، ز- ح مخونه.
- (۱۱) - بنکلی، اجمل. ادبي زاويي، ۶۲ مخ.
- (۱۲) - هاشمي، سيدمحي الدين. د ادبپوهني څانگي، ۲۴۱ مخ.
- (۱۳) سبک - آريانا دايرة المعارف (څلورم ټوک)، د افغانستان د علومو اکاډمي، د دايرت المعارف رياست: نبراسکا چاپ ځای، کابل، ۱۳۹ ل، ۳۳۲ مخ.
- (۱۴) - سبک - آريانا دايرة المعارف (څلورم ټوک)، ۳۳۳ مخ.
- (۱۵) - فتوحی، محمد. سبک شناسی ادبی، دانشگاه فردوسی: مشهد، سال ۱۳۸۸، ص ۲۳.
- (۱۶) - ازمون، لعل پاچا. سيکپوهنه، هاشمي خپرنډويه ټولنه: جلال آباد، ۱۳۹۸ ل، ۸۲ مخ.
- (۱۷) - سبک - آريانا دايرة المعارف (څلورم ټوک)، ۳۳۳ مخ.
- (۱۸) - صلاحی، محمدنبي. دالحاج محمدالله خان افغان (رح) ليکوالي او قلم پالنه، د افغانستان قلم ټولنه: کابل، ۱۳۹۳ ل، ۱۳ مخ.
- (۱۹) - بنکلی، اجمل. ادبي زاويي، ۶۴ مخ.
- (۲۰) - پروېز، اظهر. ادبڅېړنه، ژباړه: عاقله سادات. ۱۹۲ مخ.
- (۲۱) - پروېز، اظهر. ادبڅېړنه، ژباړه: عاقله سادات. ۱۹۲ مخ.
- (۲۲) - بنکلی، اجمل. ادبي زاويي، ۶۸ مخ.
- (۲۳) - بنکلی، اجمل. ادبي زاويي، ۶۳ مخ.